



**QORTI CIVILI  
PRIM' AWLA**

**ONOR. IMHALLEF  
GEOFFREY VALENZIA**

Seduta tat-28 ta' Novembru, 2003

Citazzjoni Numru. 2582/1997/1

**Benny's Catering Limited**

**Vs**

**Kummissarju tal-Pulizija u I-Awtorita' tal-Ippjanar u  
b'digriet tal-1 ta' Frar, 1999 Mario u Maria konjugi  
Deguara, Martin u Janette konjugi Calleja, Mary  
Dolores Imbroll u Christoper Imbroll, Philip u Patricia  
konjugi Grixti, John Balzan, Grace Mizzi, Carmela  
Fenech, Antonia Debono, Joseph Mizzi, Philip Debono,  
Saviour Darmanin u Francis Darmanin intervenew fil-  
kawza in statu et terminis**

**II-Qorti.**

**Preliminari**

Rat **I-att tac-citazzjoni** li permezz tagħha gie premess illi s-socjeta' attrici tiggestixxi negozju fil-fond magħruf bhal Palazzo Pescatore Complex Triq San Pawl, San Pawl il-Bahar liema negozju hemm gestit jinsab debitament munit bil-licenzji kollha mehtiega liema licenzji mahruga mill-Pulizija qegħdin jigu hawn esebiti ma dina c-citazzjoni u liema licenzji debitament imħalla, inter alia jippermettu lis-socjeta' attrici biex topera I-istess fond għan-negozju segwenti:

- a. *disco licence* ta' Lm500 “*to hold dances from 6pm up to 11pm daily ...*”, hawn esebita u mmarkata Dokument A,
- b. licenzja ta' Lm5 “*to keep the playing of guitar instruments on Mondays and Saturdays from 8pm to 11pm ...*”, hawn esebita u mmarkata Dokument B,
- c. licenzja “*to sell non-intoxicants, tea & coffee, confectionery* sa 4.00 a.m. hawn esebita u mmarkata Dokument C,
- d. licenzja “*to keep a wines, beer and spirits shop* sa 4.00 a.m. hawn esebita u mmarkata Dokument D;

U premess illi s-socjeta' attrici precedentement kellha licenzja biex d-diskoteka u d-daqq tal-muzika fil-fond fuq imsemmi jibqghu sejrin sal-1am liema licenzji gew arbitrarjament limitati sussegwentement mill-Pulizija sal-11pm;

U premess illi l-fond tas-socjeta' attrici jinsab munit bin-necessarju kollu sabiex jista' jsir dan il-fuq imsemmi negozju fih u għandu dak kollu li jinhtieg biex il-licenzji jigu estizi anke sal-4am, fost hwejjeg ohra billi I-istess fond huwa ‘*designated tourist area*’, certifikat bhala *sound proofed*, u għandhu n-neighbors’ consent necessarju rikjest mill-ligi;

U premess illi fl-ahhar ta' Mejju, 1995 is-socjeta' attrici applikat biex il-licenzji tagħha ghall-għalli-għażiż tan-negozju tagħha fil-fuq imsemmi fond in partikolari bhala diskoteka jigi estiz sal-4am;

## Kopja Informali ta' Sentenza

U premess illi l-awtoritajiet kompetenti estendew biss sal-4am il-licenzji ta' bejgh ta' non-intoxicants (Dok C) u tal-ispiriti (Dok D);

U premess illi l-konvenuti ppretendew li biex tkun tista' issir tali estenzjoni kien hemm bzonn, li s-socjeta' attrici tapplika ghall-change of use mal-Awtorita' tal-Ippjanar;

U premess illi l-konvenuti, u senjatament il-Kummissarju tal-Pulizija, baqa' fuq il-bazi tal-fuq imsemmija tesi ma ipprocessax l-applikazzjoni tas-socjeta' attrici ghall-estenzjoni tal-licenzji kif fuq inghad sal-4am;

U premess illi mhux minnu li hemm ebda bdil ta' uzu kif pretiz mill-konvenuti u ghalhekk il-licenzji għad-differenza ta' dak li qed jippretendu l-istess konvenuti tista' tigi processata u l-permess lis-socjeta' attrici mahrug;

U premess illi l-Kummissarju tal-Pulizija qiegħed anke jippretendi li jzomm lis-socjeta' attrici milli ddoqq muzika amplifikata u zzomm zfin fil-hinijiet lilha permessi mill-licenzja u dan abbusivament u mingħajr ebda dritt;

U premess illi bhala konsegwenza ta' dan kollu, is-socjeta' attrici qegħda issofri danni ngenti li jigu ppruvati f'gudizzju separat;

Għaldaqstant is-socjeta' attrici talbet lil din il-Qorti,

1. tiddikjara li l-azzjoni tal-Kummissarju tal-Pulizija li jzomm lis-socjeta' attrici milli ddoqq muzika amplifikata u zzomm zfin fil-hinijiet permessi lilha mill-licenzja, hija wahda illegali u abbusiva;

2. illi l-limitazzjoni tal-fuq imsemmija licenzja mis-1am hin originarjament koncess lis-socjeta' attrici ghall-11pm kienet limitazzjoni abbusiva li l-istess Kummissarju tal-Pulizija ma kellux dritt jagħmel meta gedded il-licenzja;

3. illi fin-neozju li s-socjeta' attrici qed tiproponi li tigġestixxi fil-fond fuq imsemmi sal-4am ma hemm involut l-ebda tibdil ta' uzu tal-fond fuq imsemmi u għalhekk ir-

## Kopja Informali ta' Sentenza

rifjut tal-Kummissarju tal-Pulizija li jipprocessa l-applikazzjoni tas-socjeta' attrici ghall-tali estenzjoni hija wahda abbusiva u illegali;

Bl-ispejjez u b'riserva ghall-kull dritt tad-danni spettanti lis-socjeta' attrici u bl-ingunzjoni tal-konvenut ghas-subizzjoni.

Rat id-dikjarazzjoni tas-socjeta' attrici a fol. 3 tal-process;

**Rat in-nota ta' eccezzjonijiet** tal-konvenuti Awtorita' ta' I-Ippjanar a fol. 64 fejn eccepew:

Illi preliminarjament jigi eccepit li fil-konfront ta' l-Awtorita' ta' I-Ippjanar m'hemm l-ebda talba diretta kontra l-istess Awtorita' ta' I-Ippjanar. Di fatti t-talbiet huma lkoll diretti kontra l-konvenut l-iehor.

Illi inoltre minghajr pregudizzju ghas-suespost f'kwalukwe kaz, hu sottomess li kontestazzjoni dwar permess ghal zvilupp taqa' fil-gurisdizzjoni tal-Bord ta' l-Appell dwar l-Ippjanar u ulterjorment f'kaz ta' appell minn punt ta' ligi minn decizjoni ta' l-istess Bord, quddiem il-Qorti ta' l-Appell u mhux quddiem il-Qrati ordinarji.

Illi kuntrarju ghal dak li qed tghid is-socjeta' attrici, hu sottomess li l-izvilupp in kwistjoni jesigi permess mill-Awtorita' ta' I-Ippjanar. Di fatti kienet saret applikazzjoni ghal-permess li jgib in-numru PA 4141/95 liema applikazzjoni fil-prezent hi pendenti ghal rikonsiderazzjoni quddiem l-istess Awtorita' ta' I-Ippjanar u dan wara li kien hemm rifjut ghall-istess applikazzjoni. Din l-applikazzjoni titlob li fis-sit in kwistjoni jsir "*change of use of ground floor from bar and restaurant to disco*".

Illi hu sottomess li l-imsemmi zvilupp cioe' bdil minn uzu ta' "*bar and restaurant* ghal *disco*" jirrikjedi permess ta' zvilupp. L-artikolu 4 ta' l-A.L. 53 tal-1994 dwar il-Klassijiet ta' Uzu fl-Ippjanar ta' l-izvilupp, espressament jipprovdi li xejn fil-klassijiet imsemmija fl-iskeda fl-A.L. gia citat ma għandha tigi mifħuma li tkopri bdil għal diskoteka. Di fatti l-artikolu 4 jipprovdi li:

Ebda haga specifikata fl-Iskeda ma għandha tinkludi xi uzu għal xi wieħed minn dawn li gejjin: ...

(b) Kazin tal-banda, klabb socjali, sala taz-zfin jew tigijiet, jew **diskoteka;**"

Inoltre għal kull bon fini skond I-A.L. 53 tal-1994 bdil fl-uzu minn bar u restaurant għal diskoteka ma jaqghax taht Klassi 6, u għalhekk jenhtieg li jsir aplikazzjoni għal hrug ta' permess meta jsir zvilupp ta' din ix-xorta.

Illi bla pregudizzju għas-suespost hu sottomess li s-socjeta' attrici qatt ma kellha licenzja biex tagħmel discos sal-4.00 ta' filghodu u dan jirrizulta anke mill-istess dokumenti li pprezentat is-socjeta' attrici. Il-licenzja li pprezentat is-socjeta' attrici kienet "*to hold dances from 6.00 p.m. until 11.00 p.m.*" u mhux wahda għal diskoteka sa l-4.00 ta' filghodu. Inoltre jigi sottomess li hemm differenza enormi fil-hin cioe' l-hin setghu jsiru l-imsemmija dances – cioe' sal-11.00 p.m., u l-hin sakemm is-socjeta' attrici qed tipprendi li tibqa' sejra bid-diskoteka – jigifieri sa l-4.00 ta' fil-ghodu.

Illi skond d-dokumenti esibiti mill-istess socjeta' attrici, kien hemm licenzja "*to hold dances from 6.00 p.m. up to 11.00 p.m. ...*". Ma jirrizultax mid-dokumenti esibiti li kien hemm xi licenzja biex isiru dances sa 1.00 ta' filghodu (ara Dok. "A" esibit mis-socjeta' attrici mac-citazzjoni tagħha). Inoltre l-licenzja d-Dok. "A" kienet soggetta għal kundizzjoni ta' "*no annoyance is caused to neighbours*".

Illi dwar is-sottomissjon tas-socjeta' attrici li għandha n-neighbour's consent, jigi rilevat li kemm meta saret l-applikazzjoni quddiem l-Awtorita' ta' l-Ippjanar il-PA 4141/95 gia citat u wkoll qabel, saru numru sostanzjali ta' objections minn diversi individwi li jghixu fl-inħawi (ara Dok PEM1 petizzjoni tar-residenti li waslet għand l-Awtorita' ta' l-Ippjanar fl-4 ta' Lulju, 1995, Dok PEM2, PEM3, PEM4 diversi ittri ta' residenti Dok PEM5 ittra ta' l-avukat Dr. Robert Mangiion għan-nom ta' diversi residenti, Dok PEM6 ittra ohra tad-9 ta' Settembru, 1995 iffirmata minn diversi residenti).

## Kopja Informali ta' Sentenza

Illi hu umilment sollomess li kuntrarju ghal dak li qed tghid is-socjeta' attrici hemm fil-fatt bdil fl-uzu u dan kif ser jigi ppruvat ukoll matul it-trattazzjoni tal-kawza.

Salv eccezzjonijiet ohra

Rat in-nota ta' **I-eccezzjonijiet** tal-Kummissarju tal-Pulizija a fol. 83 tal-process fejn eccepixxa:

1. Illi preliminarjament din il-Qorti m'ghandie ix-tisharreg l-ghemil amministrattiv ta' I-eccipjent a tenur tas-sub-artikolu (4) ta' I-artikolu 469A tal-Kap. 12 peress li ligijiet ohra jipprovdu ghall-mod ta' kontestazzjoni jew ksib ta' rimedju.

Illi f'dan il-kaz is-socjeta' attrici għad għandha aditu ghall-zewg bordijiet amministrattivi mwaqqfa mill-ligi fejn il-lanjanzi tagħha jistgħu jigu ventilati u cioe : Bord ta' Pariri dwar Licenzji tal-Pulizija u Tribunal ta' Appelli dwar Licenzji tal-Pulizija.

Hija ukoll tista' titlob ir-rimedju opportuni skond I-Att ta' I-Ippjanar ta' I-Izvilupp.

2. Illi mingħajr pregudizzju ghall-eccezzjoni precedenti u fil-mertu, it-talbiet kollha tas-socjeta' attrici huma infondati fil-fatt u fid-dritt stante li I-agir ta' I-eccipjent kien u għadu dettagħ mir-ragunijiet impellenti ta' ordni pubbliku.

3. Illi s-socjeta' attrici diga tgawdi fis-sit imsemmi diversi licenzji u cioe' licenza ghall-bejgh ta' xorob alkoholiku; licenza sabiex il-post jibqa' miftuh sas-1,00am kuljum; ohra ghall-bejgh ta' xorb mhux alkoholiku u *confectionery*, licenza biex jinżamm *dances* bejn is-6.00 pm u 11.00 pm u licenza għad-daqq ta' kitarri I-Hamis u s-Sibt bejn it-8.00pm u 11.00pm.

Illi I-licenzji ghall-bejgh ta' xorb alkoholiku u mhux gew estizi sal-4.00am fuq talba ta' I-istess socjeta' attrici u wara li ta' I-permess tieghu I-Ministru responsabbi għal tali licenzjar.

4. Illi fir-rigward tat-talba tas-socjeta' biex izzomm *dances* kuljum sa' l-4.00 ta' fil-ghodu jinghad li sa mill-1984 il-licenzja *to hold dances* dejjem harget sal-11pm u anki proprjetarji precedenti tal-post qatt ma thallew idoqqu muzika qawwija wara l-hdax ghaliex iz-zona dejjem kienet meqjusa bhala wahda residenzjali.

5. Illi peress li s-socjeta' attrici qed titlob li jkun hemm bdil ta' uzu minn *bar and restaurant* bid-daqq ta' muzika u *dances* ghall-diskoteka, dan il-bdil jehtieg permess that l-Att ta' l-1992 Dwar l-Ippjanar ta' l-Izvilupp u ghal dan tirrispondi l-awtorita' l-ohra konvenuta.

Salv u mpregudikat kwalunkwe eccezzjoni ohra permess mill-ligi.

Rat l-atti kollha tal-kawza u d-dokumenti ezibiti;

Semghet ix-xhieda bil-gurament;

Rat in-nota a fol. 63;

Rat id-digriet a fol. 180;

Rat il-verbal a fol. 274;

Rat li ma saret ebda talba ghas-sospensjoni tal-prolazzjoni tas-sentenza;

### **Eccezzjonijiet preliminari dwar gurisdizzjoni**

Il-Qorti rat il-verbal a fol. 87 magmul mill-konvenuti. Dwar t-tieni eccezzjoni tal-konvenuti, Awtorita ta' l-Ippjanar, il-Qorti tirrileva li f'dana l-kaz is-socjeta' attrici qed tikkontendi li ma kienx hemm ghalfejn li hija titlob permess ta' l-Awtorita' ghax ma kienx hemm *change of use* u ghalhekk li ma hux il-kaz li l-ewwel titlob rimedju mingħandha. Fil-fatt Benjamin Muscat għamel kawza ohra kontra l-Awtorita' ta' l-Ippjanar Citaz 1356/2000 fejn qed jikkontesta l-withdrawal tal-permess.

Kwantu għat-tieni eccezzjoni tal-konvenut Kummissarju tal-Pulizija, I-Qorti tirrileva li l-Bord imsemmi fl-eccezzjoni, jagħti biss pariri l-ill-Kummissarju u hu l-istess Kummissarju li jiehu d-decizjonijiet. Għalhekk is-soċċeċta' attrici kellha dritt tikkontesta dina d-decizjoni fil-Qorti. Inotre I-Qorti tirrileva li l-partijiet, in segwitu għal verbal fuq imsemmi li sar fil-1998, kienu qaghadu għal gurisdizzjoni ta' dina I-Qorti u fil-fatt ressqu l-provi kollha tagħhom fil-mertu u ma baqghux jinsisti fuq dina I-eccezzjoni.

## KONTESTAZZJONI

Is-socjeta' attrici kellha diversi licenzi fuq il-post in kwistjoni u cioe: licenza *to hold dances from 6pm up to 11pm daily*, Dok A; licenzja *to keep the playing of guitar instruments on Thursdays and Saturdays from 8pm to 11pm*, Dok B; licenzja *to sell non-intoxicants, tea & coffee, confectionery* Dok C; licenzja *to keep a wines, beer and spirits shop*, Dok D;

Precedentement (mill-1974 sa 1981) is-socjeta' attrici kellha licenzja biex izomm *dances* fil-fond imsemmi sal-1.00 a.m. liema licenzja, skond s-soċċeċta' attrici giet arbitrarjament limitata sussegwentement mill-Pulizija sal-11.00 p.m.

L-applikazzjoni tas-socjeta' attrici biex testendi l-licenza *to hold dances* sa l-4.00 a.m. gie *refused* u l-awtoritajiet kompetenti estendew biss sa l-4a.m il-licenzji ta' bejgh ta' *non-intoxicants* u tal-ispiriti.

Is-socjeta' attrici tissottometti li l-fond imsemmi għandu dak kollu li hu necessarju sabiex il-licenzji għal *disco* jigu estizi anke sa l-4.00 a.m, fost hwejjeg ohra l-istess fond huwa '*designated tourist area*', hu certifikat bhala *sound proofed*, u għandhu *n-neighbors' consent* necessarju rikjest mill-ligi. L-atturi qed jikkontendu li biex tkun tista' issir tali estenzjoni ma hemmx bzonn li huma jaapplikaw ghall-*change of use* mal-Awtorita' tal-Ippjanar kif qed jiġi pretendi l-Kummissarju tal-Pulizija. (Għal posizzjoni

## Kopja Informali ta' Sentenza

ta' l-atturi ara I-Memorandum li gie prezentat a fol. 10 sa 16 tal-process).

Ghalhekk l-atturi jikkontendu li dana l-agir tal-konvenut Kummissarju tal-Pulizija u r-rifjut tieghu li jestendi l-licenza ezistenti ghal 4.00 a.m. hu abbusiv u illegali.

Il-konvenut Kummissarju tal-Pulizija xehed li f'Mejju, 1995 l-attur kien ghamel talba biex izomm il-post tieghu Palazzo Pescatore miftuh sa l-4.00 ta' filghodu biex ibiegh xorb u biex izomm dances sa l-4.00 ta' filghodu wkoll. Dan il-post diga' kien licenzjat biex ibiegh xorb sal-1.00 a.m. u biex izomm dances mis-6.00 p.m sal-11.00 p.m. Dak iz-zmien kien qed jinghad li l-post inbiegh lil certu Joe Camilleri u kien qed jigi reklamat bhala Rave Club u bdew isiru protesti kemm fil-gazzetti kif ukoll mir-residenti tal-vicinanzi. Dawn it-tip ta' licenzji huma prerogattiva tal-Ministr ta' l-Intern u l-kaz ghalhekk gie riferut lis-Segretarju Permanenti fil-Ministeru. Dan kien irrisponda li bdil ta' l-uzu minn bar u restaurant ghal disco jehtieg permess tal-Awtorita' ta' l-Ippjanar. Minhabba f'hekk l-applikazzjoni ta' l-attur ma kellieq tigi processata qabel ma jkun hemm il-permess tal-Awtorita' ta' l-Ippjanar ghalhekk il-pulizija giet ordnata li kellha tassigura li ma tindaqx muzika u ma jsirux dances wara l-hdax ta' bil-lejl. Wara l-Ministeru accetta li l-licenzi li kienu konformi mal-policy cioe dawk dwar bejgh ta' ibid, birra u spirtu mhux alkoholiku, jigu estizi ghal 4.00 a.m waqt li l-licenzja ghal dances ma tigi hekk estiza sakem l-attur ma jgibx il-permessi mill-Awtorita' ta' l-Ippjanar. Jirrizulta li mill-1974 l-attur kelli licenzja *to hold dances* mis-6.00 p.m sal-1.00 a.m kulljum. Imbagħad mill-1984 il-quddiem din il-licenzja saret mis-6.00 p.m sal-11.00 p.m *daily*.

(Il-posizzjoni tal-Kummissarju tinsab riflessa fl-ittra a fol. 228/9 mibghuta mill-Assistent Kummissarju lis-Segretarju Privat tal-Prim Ministru fil-20 ta' Settembru, 1997).

Il-konvenuti Awtorita' ta' l-Ippjanar issostni li fil-konfront tagħhom m'hemm l-ebda talba u li t-talbiet huma kollha diretti kontra l-konvenut l-iehor il-Kummissarju tal-Pulizija.

Fil-mertu issostni li kuntrarju ghal dak li qed tghid is-socjeta' attrici, l-izvilupp in kwistjoni jesigi permess mill-Awtorita' ta' l-Ippjanar skond l-artikolu 4 ta' l-A.L. 53 tal-1994 dwar il-Klassijiet ta' Uzu.

## **KONSIDERAZZJONIJIET**

### **Awtorita ta' l'Ippjanar**

Dwar il-konvenuti Awtorita' ta' l-Ippjanar jirrizulta mill-ezami tat-talbiet tas-socjeta' attrici li l-ebda wahda minn dawn it-talbiet ma hija diretta kontra l-Awtorita' imma huma kollha diretti kontra l-Kummissarju tal-Pulizija ghalhekk l-konvenuti Awtorita' ma jistghux jigu kkundannati li ghamlu xi haga illegali jew abbusiva meta ma hemmx talba ghalhekk.

### **Kummissarju tal-Pulizija**

Il-talbiet huma diretti kontra l-Kummissarju tal-Pulizija.

### **L-ewwel talba**

L-ewwel talba tas-socjeta' attrici hija fis-sens li l-azzjoni tal-Kummissarju tal-Pulizija li jzommha milli ddoqq muzika amplifikata u zzomm zfin fil-hinijiet permessi lilha mill-licenzja, hija wahda illegali u abbusiva.

Illi jirrizulta mill-provi li l-konvenut Kummissarju tal-Pulizija mhux qed izomm lis-socjeta' attrici milli ddoqq musika jew izomm zfin skond il-permessi li attwalment hija għandha. Is-socjeta attrici għandha licenzja sabiex izomm *dances* bejn is-6.00p.m u il-11.00 p.m u dana qed jigi permess.

### **Tieni talba**

Is-socjeta' attrici qed titlob ukoll li jigi dikjarat li l-limitazzjoni tal-fuq imsemmija licenzja mis-1.00 a.m originarjament koncess lis-socjeta' attrici ghall-11.00p.m kienet limitazzjoni abbusiva li l-istess Kummissarju tal-Pulizija ma kellux dritt jagħmel meta gedded il-licenzja.

Illi mill-provi prodotti jirrizulta li l-licenzji originarjament kienu f'isem Anthony Calleja imbagħad ghaddew fuq Benjamin Muscat. Mill-1974 sal-1984 il-licenza “*to hold dances*” kienet mis-6.00 p.m sa 1.00 a.m *daily provided no annoyance is caused to neighbours and the music is to be stopped at any time if so directed by the Police **and only soft music is played after 11.00pm***. Imbagħad mill-1984-il quddiem sal-1995 għal xi raguni l-licenza bdiet toħrog sal-11.00p.m u s-soċċeċta’ attrici baqghet thallas dina l-licenzja b'dan il-hin. Jigifieri li mill-1984 sal-1995 is-socjeta’ attrici dejjem hallset il-licenzja b'dan il-mod u qatt ma kkontestat dan il-bdil fil-hin. Il-licenzja kienet “*to hold dances*” u mkien ma jisemma “*disco*” tant u hekk li kien pprovvut li wara l-hdax setgha jindaqq biss *soft music* (li mhix *disco music*).

Il-Qorti għalhekk ma tara li sar xejn illegali jew abbużiv f'dan ir-rigward u s-socċeċta’ attrici fl-ebda hin, f'dak il-perjodu, ma gibed l-attenzjoni tal-konvenut li sar xi abbuż.

### **It-tielet talba**

Is-socċeċta’ attrici qed issostni li t-talba tagħha biex tigġestixxi il-fond imsemmi sa l-4.00 a.m ma hemm involut l-ebda tibdil ta’ uzu tal-fond u għalhekk ir-rifjut tal-Kummissarju tal-Pulizija li jipproċċessa l-applikazzjoni tas-socċeċta’ attrici ghall-tali estenżjoni hija wahda abbusiva u illegali.

Is-socċeċta’ attrici tikkontendi li hija ssodisfat il-kriterji kollha biex tottjeni l-estenżjoni tal-licenzja u semmiet li għanda *n-neighbours' consent*; il-post fejn hu gestit in-negożju jinsab go *tourist area* u fil-fond hemm *is-sound proofing* skond certifikat li hija ezibit.

Jidher li l-Kummissarju tal-Pulizija kien ukoll sodisfatt li s-socċeċta’ attrici kellha l-kriterji rikjesti, ghalkemm waqt is-smiegh tal-provi hareg li kuntrarjament ghall dak espost mis-socċeċta’ attrici, kienu saru petitions minn neighbours kontra l-propost ftuh ta’ Disco, (ara fol. 70, 75, 77, 196 et) kif ukoll li rrizulta li l-fond in kwistjoni proprijament ma

## Kopja Informali ta' Sentenza

kienx qiegħed go *Tourist Area*. Izda nonostante dana, il-Kummissarju deher li kien sodisfatt, imma billi dan it-tip ta' licenzja li talbet is-socjeta' attrici kienet wahda li tinhareg fuq prerogattiva tal-Ministru, l-kaz gie riferut lis-Segretarju Permanenti fil-Ministeru u dana kien irrisponda li bdil ta' uzu minn **bar u restaurant** bid-daqq ta' *live music* u *dances* għal **diskoteka** kien jehtieg permess taht l-Att tal-1992 dwar l-Ippjanar ta' l-Izvilupp. Minhabba f'hekk il-Kummissarju tal-Pulizija kien gie ornat li ma jipprocessax l-applikazzjoni tas-soċċeja' attrici qabel ikun hemm permess mill-Awtorita' ta' l-Ippjanar u għalhekk il-Pulizija kellha tassikura li ma tindaqx muzika u jsirux *dances* wara l- 11.00 p.m skond il-licenzji ezistenti.

Is-socjeta' attrici ssostni li dana l-agir tal-Kummissarju tal-Pulizija huwa abbu u illegali.

Il-poter delegat mill-ligi lill-Kummissarju tal-Pulizija huwa strettament kirkostrett mit-termini precizi li bihom dik id-delegazzjoni hija espressa.

Kondizzjonijiet f'licenzja huma u għandhom ifissru biss modalitajiet li jordinaw il-mekkanzimu amministrattiv mill-aspett prattiku u mhux dak li fir-realta' ikun regolament għid jew addizzjoni ma' regolament, jigifieri emenda ta' regolament li mhiex soggetta ghall-possibilita' ta' kontroll mill-Kamra tad-Deputati.

Il-Kummissarju, skond ir-regolament 12 (Att 24/1949 Police Licences Regulations) jista' jagħmel modalitajiet ragjonevoli li jirrigwardaw il-licenzji li ma jammontawx għal ligi (per exemplo ma tistax jikkreja piena għal reat permezz ta' kondizzjoni gdida).

Fl-istat ta' dritt id-diskrezzjoni hija dejjem u f'kull kaz u cirkostanza sottomessa għad-dritt b'mod illi f'ebda kaz u f'ebda cirkostanza l-ezercizzju tagħha ma jista' jigi f'sitwazzjoni jew f'posizzjoni konflittwali jew kontrastranti mal-principji ta' l-istess dritt (ara App Civ F Pace vs Kumm. tal-Pulizija et 18/11/94).

## Kopja Informali ta' Sentenza

Fil-kaz in ezami s-socjeta' attrici qed tikkontendi, (ara talba) li ma kienx hemm ghafejn li jintalab permess minghand l-Awtorita' ta' l-Ippjanar billi t-talba tagħha kienet għal estenzjoni ta' licenzji li hija diga' kellha u ma kien hemm ebda *change of use*.

Illi fil-fatt jirrizulta mill-provi li t-talba tas-socjeta' attrici ma kienitx ghall-estenzjoni ta' licenzji prezistenti billi l-licenzja li kellha s-socjeta' attrici kienet wahda "to hold dances f'bar u restaurant bid-daqq ta' live music from 6.00 p.m to 11.00 p.m." u mhux li topera disco. It-talba tas-socjeta' attrici kienet biex topera disco meta hija kellha biss licenzja biex izomm dances, u biex tibqa sa l-4.00 a.m meta hija kellha biss permess li tibqa sal-11.00p.m. Li tifah diskoteka mhiex l-istess bhal dances f'restaurant u bar bil-/ive music - kemm għar-rigward tal-volum tal-musika li tintuza kif ukoll għal kwantita' ta' nies li jattendu.

Is-socjeta' attrici tikkontendi li hija kellha licenza li topera disco billi kienet thallas Lm500 għal licenzja. Fil-fatt huwa veru li hija kienet thallas dana l-ammont izda l-licenza li kellha kienet dejjem 'to hold dances' u mhux ta' disco, u l-izball kien li s-socjeta' attrici giet iccargjata fee hazina, u dana ma jfissirx li hija b'daqshekk kienet ottjeniet licenza biex izomm disco, u dana ghaliex biex tikkwalifika għal licenzja ta' disco trid tissodisfa certi kriterji.

Għalhekk meta l-konvenut Kummissarju tal-Pulizija informa lis-socjeta' attrici li trid iggib il-permessi mill-Awtorita' ta' l-Ippjanar hu ma kien qed jagħmel xejn illegali jew irragjonevoli jew abbusiv, anzi hu kien qed jimxi skond il-Ligi, billi dina kienet prerrogattiva ta' Ministru, u l-Ministeru iddecieda (haga li mhiex in kontestazzjoni f'dina l-kawza) li kien hemm bzonn ta' permess mill-Awtorita' ta' l-Ippjanar. Il-konvenut kull ma għamel kien li qal lis-socjeta' attrici biex timxi skond il-ligi. Hu ma kien qed jagħmel ebda kondizzjoni gdida u lanqas ma kien qed johloq xi regolament għid anzi hu segwa l-ordni tal-Ministru. Hu mexa dejjem b'mod li jigi mhares l-ordni pubbliku.

## DECIZJONI

Kopja Informali ta' Sentenza

Ghal dawn il-motivi I-Qorti tiddeciedi billi

Tillibera lill-konvenuti Awtorita' ta' I-Ippjanar mill-osservanza tal-gudizzju stante li ma ntalab xejn kontra taghhom;

Tichad it-talbiet attrici fil-konfront tal-konvenut Kummissarju tal-Pulizija  
billi ma rrizulta xejn illegali jew abbusiv.

Spejjez ghas-socejta' attrici.

**< Sentenza Finali >**

-----TMIEM-----